

پاکستان کا چین سے جے-35 اسٹیلٹھ، کے جے-500 اوکس طیاروں اور

ایچ کیو-19 میزائل نظام کی خریداری کا اعلان

10 جون ، 2025

کراچی (رفیق مانگٹ) پاکستان کا چین سے جے-35 اسٹیلٹھ، کے جے-500 اوکس طیاروں اور ایچ کیو-19 میزائل نظام کی خریداری کا اعلان، جے-35 جدید اسٹیلٹھ صلاحیتوں کی بدولت دشمن کے فضائی علاقے میں گھسنے کی صلاحیت رکھتا ہے، کے جے-500 اوکس طیارہ فضائی نگرانی کی صلاحیتوں کو مضبوط، علاقائی جھڑپوں میں زیادہ لچک فراہم کرے گا، ایچ کیو-19 میزائل دفاعی نظام بیلسٹک میزائلوں سے دفاع کی صلاحیتوں کو بہتر بنائے گا، بلوم برگ کے مطابق پاکستانی حکومت کے اعلان کے بعد چینی دفاعی کمپنیوں کے شیئرز میں زبردست اضافہ ہوا ہے، شنیانگ ایئرکرافٹ کے شیئرز بڑھ گئے۔ پاکستان نے جمعہ کو سوشل میڈیا کے ذریعے چین سے 40 جدید جے-35 پانچویں جنریشن اسٹیلٹھ لڑاکا طیاروں، کے جے-500 اوکس فضائی نگرانی کے طیاروں، اور ایچ کیو-19 بیلسٹک میزائل دفاعی نظام کی خریداری کا اعلان کیا ہے۔ بلوم برگ کے مطابق یہ معاہدہ چینی کمپنی شنیانگ ایئرکرافٹ کارپوریشن کیساتھ کیا گیا ہے، اس کمپنی کا تیار کردہ جے-35، ژوبائی ایئر شو 2024 میں متعارف کروایا گیا تھا۔ یہ طیارہ اپنی جدید اسٹیلٹھ صلاحیتوں کی بدولت دشمن کے فضائی علاقے میں گھسنے کی صلاحیت رکھتا ہے۔ کے جے-500 اوکس طیارہ اپنے کمپیٹ سائز کی وجہ سے پاکستان کی فضائی نگرانی کی صلاحیتوں کو نہ صرف مضبوط کرے گا بلکہ علاقائی جھڑپوں میں زیادہ لچک بھی فراہم کرے گا۔ اسی طرح، ایچ کیو-19 میزائل دفاعی نظام پاکستان کی بیلسٹک میزائلوں سے دفاع کی صلاحیتوں کو نمایاں طور پر بہتر بنائے گا۔ اگرچہ چینی وزارت دفاع نے اس پر کوئی تبصرہ نہیں کیا، لیکن اس اعلان کے بعد چینی دفاعی کمپنیوں کے شیئرز میں زبردست اضافہ دیکھا گیا۔ شنیانگ ایئرکرافٹ کارپوریشن کے شیئرز سنگھائی اسٹاک ایکسچینج میں 10 فیصد کی یومیہ حد تک بڑھے، جو مسلسل تیسرے سیشن میں اضافے کی عکاسی کرتا ہے۔ اسی طرح، ایرو اسپیس نینہو الیکٹرانک انفارمیشن ٹیکنالوجی کمپنی کے شیئرز میں 15 فیصد کا اضافہ ہوا۔